

NSD NEWS BULLETIN ALL INDIA RADIO, GUWAHATI

0000000000

Date : 19-03-2024

Time : 19.10 hrs

Assamese Evening Bulletin

HEADLINES

- ১। উচ্চতম ন্যায়ালয়ে নাগৰিকত্ব সংশোধনী আইনৰ ৰূপায়নত স্থগিতাদেশ দিবলৈ অস্বীকাৰ কৰিছে।
- ২। প্ৰথম পৰ্যায়ৰ লোকসভা নিৰ্বাচনৰ বাবে কাইলৈ অধিসূচনা জাৰি কৰা হ'ব।
- ৩। প্ৰধানমন্ত্ৰী তথা বিজেপিৰ জ্যেষ্ঠ নেতা নৰেন্দ্ৰ মোদীয়ে এন ডি এ প্ৰাৰ্থীৰ সমৰ্থনত আজি পুৱা কেৰালাৰ পাল্লাকাড়ত এটা ৰোড শ্ব'ত অংশগ্ৰহণ কৰে।
- ৪। চৰকাৰে কৈছে যে, অৰুণাচল প্ৰদেশ ভাৰতৰ অবিচ্ছেদ্য অংগ আছিল, আছে আৰু সদায় অভিন্ন অংগ থাকিব। *অ/ৰু*
- ৫। আৰ বি আইয়ে কৈছে যে ২০২৩-২৪ বিত্তীয় বৰ্ষত তৃতীয় ত্ৰিমাসিকত দেশৰ প্ৰকৃত মুঠ ঘৰুৱা উৎপাদনৰ বিকাশ হাৰ বিগত ৬ টা ত্ৰিমাসিকৰ ভিতৰত অধিক হৈছে।

০০০০

উচ্চতম ন্যায়ালয়ে নাগৰিকত্ব সংশোধনী আইনৰ ৰূপায়নত স্থগিতাদেশ দিবলৈ অস্বীকাৰ কৰিছে। সৰ্বোচ্চ ন্যায়ালয়ে লগতে চৰকাৰক ৩ সপ্তাহৰ ভিতৰত যোৱা সপ্তাহত প্ৰযোজ্য হোৱা আইনখনক প্ৰত্যাহ্বান জনাই দাখিল কৰা ২৩৭ খন আবেদনৰ উত্তৰ দিবলৈ কৈছে। মুখ্য ন্যায়াধীশ ডি ৰাই চন্দ্ৰচূড়, ন্যায়াধীশ জে বি পাৰ্দিৱালা আৰু ন্যায়াধীশ মনোজ মিশ্ৰাই আজি বিষয়টোৰ শুনানি গ্ৰহণ কৰি এইদৰে নিৰ্দেশ দিয়ে। ৯ এপ্ৰিলত বিষয়টোৰ পৰৱৰ্তী শুনানি গ্ৰহণ কৰা হ'ব।

আনহাতে, ২ এপ্ৰিলৰ ভিতৰত আবেদনকাৰীসকলক ৫ পৃষ্ঠাৰ লিখিত প্ৰতিবেদন দাখিল কৰাৰ নিৰ্দেশ দিয়া হৈছে। এই আইনৰ ক্ষেত্ৰত অসম আৰু ত্ৰিপুৰাৰ সৈতে জড়িত গোচৰৰ বাবে সুকীয়াকৈ শুনানি গ্ৰহণ কৰা হ'ব বুলিও আদালতে প্ৰকাশ কৰিছে।

যোৱা ১১ মাৰ্চত কেন্দ্ৰীয় চৰকাৰে নাগৰিকত্ব সংশোধনী আইন সন্দৰ্ভত অধিসূচনা জাৰি কৰে। ইয়াৰ লগে লগে দেশজুৰি এই আইন বলৱৎ হোৱাটো নিশ্চিত হৈছিল। বিজেপিয়ে পূৰ্বৰ লোকসভা নিৰ্বাচনত দেশত এই আইন বলৱৎ কৰা হ'ব বুলি ঘোষণা কৰিছিল। এই সন্দৰ্ভত ২০১৯ চনত সংসদৰ দুয়োখন সদনত বিধেয়কো গৃহীত

হৈছিল। ইয়াৰ ফলত বাংলাদেশ, পাকিস্তান আৰু আফগানিস্তানৰ পৰা ২০১৪ চন পৰ্যন্ত ভাৰতলৈ অহা হিন্দু, জৈন, খ্ৰীষ্টান, শিখ, বৌদ্ধ আৰু পাৰ্চী ধৰ্মীয় শৰণাৰ্থীসকলক ভাৰতীয় নাগৰিকত্ব প্ৰদানৰ ব্যৱস্থা আছে।

এই আইনত স্বৰ্গত্যাগ বিচাৰি যোৱা ১২ মাৰ্চত সদৌ অসম ছাত্ৰ সন্থাই উচ্চতম ন্যায়ালয়ত আবেদন দাখিল কৰিছিল। আনহাতে, ১৩ মাৰ্চত অসম বিধানসভাত বিৰোধী দলৰ নেতা দেৱব্ৰত শইকীয়াৰ উপৰি অসম জাতীয়তাবাদী যুৱ ছাত্ৰ পৰিষদেও আবেদন দাখিল কৰিছিল।

০০০০০০০

প্ৰথম পৰ্যায়ৰ লোকসভা নিৰ্বাচনৰ বাবে কাইলৈ অধিসূচনা জাৰি কৰা হ'ব। এই পৰ্যায়ত ১৭ খন ৰাজ্য আৰু ৪ খন কেন্দ্ৰীয় শাসিত অঞ্চলৰ ১০২খন লোকসভা আসনৰ বাবে নিৰ্বাচন অনুষ্ঠিত হ'ব। তামিলনাডুৰ ৩৯ খন, ৰাজস্থানৰ ১২ খন, উত্তৰ প্ৰদেশৰ ৮ খন, মধ্য প্ৰদেশৰ ৬খন, উত্তৰাখণ্ড, অসম আৰু মহাৰাষ্ট্ৰৰ ৫খনকৈ, মণিপুৰ, মেঘালয় আৰু অৰুণাচল প্ৰদেশত দুখনকৈ, ছত্তিশগড়, মিজোৰাম, নগালেণ্ড, ছিকিম, ত্ৰিপুৰা, আন্দামান আৰু নিকোবৰ দ্বীপপুঞ্জ, জম্মু আৰু কাশ্মীৰ, লাক্ষাদ্বীপ আৰু পুডুচেৰীত এখনকৈ আসনৰ বাবে প্ৰথম পৰ্যায়ত ভোটগ্ৰহণ কৰা হ'ব। চলিত মাহৰ ২৭ তাৰিখলৈকে মনোনয়ন পত্ৰসমূহ দাখিল কৰিব পৰা যাব। অহা ১৯ এপ্ৰিলত প্ৰথম পৰ্যায়ৰ বাবে ভোটগ্ৰহণ কৰা হ'ব। দেশত সৰ্বমুঠ ৭ টা পৰ্যায়ত লোকসভা নিৰ্বাচন অনুষ্ঠিত হ'ব। ৪ জুনত ভোটগণনা কৰা হ'ব।

অসমৰ নৱগঠিত কাজিৰঙা সমষ্টিৰ উপৰি শোণিতপুৰ, লখিমপুৰ, ডিব্ৰুগড় আৰু যোৰহাট সমষ্টিত প্ৰথম পৰ্যায়ত নিৰ্বাচন হ'ব। দ্বিতীয় পৰ্যায়ত দৰং-ওদালগুৰি, ডিফু, কৰিমগঞ্জ, শিলচৰ আৰু নগাঁৱত তথা তৃতীয় পৰ্যায়ত গুৱাহাটী, বৰপেটা, ধুবুৰী আৰু কোকৰাঝাৰত নিৰ্বাচন অনুষ্ঠিত হ'ব বুলি আয়োগৰ সূত্ৰই প্ৰকাশ কৰিছে। উল্লেখযোগ্য যে, সংশোধিত চূড়ান্ত ভোটদাতা তালিকা অনুসৰি ৰাজ্যখনত ২ কোটি ৪৩ লাখতকৈ অধিক ভোটদাতা আছে। ইয়াৰে ১ কোটি ২১ লাখ ৭৯ হাজাৰতকৈ অধিক পুৰুষ আৰু ১ কোটি ২১ লাখতকৈ অধিক মহিলা ভোটদাতা। তদুপৰি ৪১৪ গৰাকী তৃতীয় লিংগৰ ভোটদাতা আছে। ৰাজ্যখনত ৪ লাখ ৩৫ হাজাৰতকৈ অধিক নতুন ভোটদাতা আছে। একেদৰে, ২ লাখ ৭২ হাজাৰতকৈ অধিক অশীতিপৰ ভোটদাতা থকা বুলি নিৰ্বাচন আয়োগৰ সূত্ৰত প্ৰকাশ পাইছে।

নিৰ্বাচন আয়োগ দেশৰ এই সৰ্ববৃহৎ সাধাৰণ নিৰ্বাচন সূচাৰুৰূপে তথা নিৰাপদভাৱে অনুষ্ঠিত কৰাৰ বাবে বদ্ধপৰিকৰ। আয়োগে নিৰ্বাচনৰ সময়ছোৱাত দেখা দিব পৰা বিভিন্নধৰণৰ প্ৰত্যাহ্বানৰ মুখামুখি হোৱাৰ বাবে যথাযথ পৰিকল্পনা গ্ৰহণ কৰিছে। ধনবল, বাহুবলৰ লগতে ভুৱা তথ্য প্ৰচাৰ আৰু হিংসা তথা নিৰ্বাচনী আচৰণ বিধি উলংঘা কৰাৰ দৰে ঘটনা এনে সময়ত ঘটিব পাৰে বুলি নিৰ্বাচন আয়োগে আশংকা প্ৰকাশ কৰিছে। স্পৰ্শকাতৰ অঞ্চলসমূহত হ'ব পৰা যিকোনোধৰণৰ পৰিস্থিতিৰ মোকাবিলা কৰিবৰ বাবে পৰ্যাপ্ত পৰিমাণৰ কেন্দ্ৰীয় সশস্ত্ৰ আৰক্ষী বাহিনীৰ ব্যৱস্থা কৰা হৈছে। জিলাসমূহত সমন্বিত নিয়ন্ত্ৰণ কক্ষও স্থাপন কৰা হৈছে। স্পৰ্শকাতৰ ভোটগ্ৰহণ কেন্দ্ৰসমূহত ৰেবকাষ্টিঙৰ ব্যৱস্থাও কৰা হৈছে।

০০০০০০০

প্ৰধানমন্ত্ৰী তথা জ্যেষ্ঠ বিজেপি নেতা নৰেন্দ্ৰ মোদীয়ে এন ডি এ প্ৰাৰ্থীৰ সমৰ্থনত আজি পুৱা কেৰালাৰ পাল্লাকাড়ত এটা ৰোড শ্ব'ত অংশগ্ৰহণ কৰে। সাধাৰণ নিৰ্বাচনৰ দিন ঘোষণা হোৱাৰ পাছত প্ৰধানমন্ত্ৰী শ্ৰী মোদীৰ কেৰালাত এইটো প্ৰথম প্ৰচাৰ অভিযান আছিল। এই ৰোড শ্ব'ত দলৰ বহুসংখ্যক লোকে দলৰ পতাকা আৰু প্লেকাৰ্ড প্ৰদৰ্শন কৰি শ্ৰী মোদীক আদৰণি জনায়। অনুষ্ঠানত দলৰ ৰাজ্যিক সভাপতি কে সুবেন্দ্রনৰ উপৰি পাল্লাকাড় আৰু পোন্নানী সংসদীয় সমষ্টিৰ বিজেপিৰ প্ৰাৰ্থীসকল উপস্থিত থাকে। ৰোড শ্ব'ত অংশগ্ৰহণ কৰাৰ পাছতে শ্ৰী মোদীয়ে তামিলনাডুৰ চালেমলৈ বুলি ৰাওনা হৈছে। তাত তেওঁ এখন জনসভাত ভাষণ দিব। কালি সন্ধিয়া তেওঁ কইমবাট'ৰত এখন জনসভাত অংশগ্ৰহণ কৰে। তেওঁ ১৯৯৮ চনত কইমবাটৰৰ বোমা বিস্ফোৰণত মৃত্যুবৰণ কৰা লোকসকলৰ প্ৰতি শ্ৰদ্ধাঞ্জলি জ্ঞাপন কৰে।

০০০০০০

চৰকাৰে কৈছে যে, অৰুণাচল প্ৰদেশ ভাৰতৰ অবিচ্ছেদ্য অংগ আছিল, আছে আৰু সদায় অভিন্ন অংগ থাকিব। চীনৰ বিদেশ মন্ত্ৰালয়ৰ মুখপাত্ৰগৰাকীয়ে অৰুণাচল প্ৰদেশ সম্পৰ্কে কৰা মন্তব্য সন্দৰ্ভত সাংবাদিকে সোধা এটা প্ৰশ্নৰ উত্তৰত বিদেশ মন্ত্ৰালয়ৰ মুখপাত্ৰ ৰণধীৰ জয়ছোৱালে কয় যে, অৰুণাচল প্ৰদেশৰ জনসাধাৰণ উন্নয়নমূলক কাৰ্যসূচী আৰু আন্তঃগাথনি প্ৰকল্পৰ পৰা উপকৃত হৈ থাকিব। তেওঁ কয় যে, মন্ত্ৰালয়ে চীনৰ প্ৰতিৰক্ষা মন্ত্ৰালয়ৰ মুখপাত্ৰগৰাকীয়ে কৰা মন্তব্য ভাৰতীয় ৰাজ্য অৰুণাচল প্ৰদেশ সন্দৰ্ভত কৰা নিৰৰ্থক দাবী বুলি অভিহিত কৰিছে। এই বিষয়ত ভিত্তিহীন তৰ্কৰ কোনো অৱকাশ নাই বুলি শ্ৰীজয়ছোৱালে প্ৰকাশ কৰে।

০০০০০০

হিন্দু দেৱ দেৱীসকলক অপমান আৰু হিন্দু ৰীতি নীতি তথা আদৰ্শৰাজিক ভংগ কৰাটো কংগ্ৰেছৰ ৰাজনৈতিক অভিযানৰ বিষয় হৈ পৰিছে বুলি বিজেপিয়ে আজি অভিযোগ কৰে। নতুন দিল্লীত আজি বিজেপিৰ জ্যেষ্ঠ নেতা ৰবীশংকৰ প্ৰসাদে কয় যে, ৰাছল গান্ধীৰ কংগ্ৰেছ দল এতিয়া আৰু মহাত্মা গান্ধীৰ মতবাদ আৰু আদৰ্শ মানি চলা দল হৈ নাই। শ্ৰীপ্ৰসাদে কয় যে, হিন্দু বিশ্বাসক অপমান কৰাটো তেঁওলোকৰ অভ্যাসত পৰিণত হৈছে আৰু দলটোৱে একমাত্ৰ ভোটবেংকৰ ৰাজনীতিৰ বাবে এনে কাৰ্যত লিপ্ত হৈ আহিছে।

০০০০০০

ভাৰতীয় ৰিজাৰ্ভ বেংক আৰ বি আইয়ে কৈছে যে শক্তিশালী গতি, ব্যাপক পৰোক্ষ কৰ আৰু কম ৰাজ সাহায্যৰ বাবে ২০২৩-২৪ বিত্তীয় বৰ্ষত তৃতীয় ত্ৰিমাসিকত দেশৰ প্ৰকৃত মুঠ ঘৰুৱা উৎপাদনৰ বিকাশ হাৰ বিগত ৬ টা ত্ৰিমাসিকৰ ভিতৰত অধিক হৈছে। আৰ বি আইয়ে উপ গৱৰ্ণৰ মাইকেল দেৱৱত পাত্ৰাৰ ষ্টেট ইৱ ইকনমী শীৰ্ষক প্ৰবন্ধ অনুসৰি সুস্থ কৰ্পৰেট আৰু বেংক বেলেঞ্চ ছীটৰ বাবে অনাগত সময়ত বিকাশৰ হাৰ অধিক বৃদ্ধি পোৱাৰ সম্ভাৱনা আছে। প্ৰবন্ধটোত গোলকীয় অৰ্থব্যৱস্থাৰ বিকাশ হাৰ মন্ত্ৰৰ হোৱা বুলি উল্লেখ কৰা হৈছে।

খাদ্য সামগ্ৰীৰ মূল্যৰ নিৰন্তৰ বৃদ্ধিৰ ফলত ৪ শতাংশ মুদ্ৰাস্ফীতিৰ লক্ষ্যত উপনীত হোৱাত বাধাৰ সৃষ্টি হৈছে বুলি প্ৰবন্ধটোত কোৱা হৈছে।

০০০০০০

পশ্চিমবংগৰ কোচবিহাৰত অহা ১৯ এপ্ৰিলত ভোটগ্ৰহণ অনুষ্ঠিত কৰা হ'ব। এই আসনখনৰ বাবে কেন্দ্ৰীয় মন্ত্ৰী নিশিথ প্ৰমানিকক বিজেপিৰ তৰফৰ পৰা প্ৰাৰ্থিত্ব প্ৰদান কৰা হৈছে। আজিৰে পৰা শ্ৰীপ্ৰমাণিকে এই আসনখনৰ বাবে প্ৰচাৰ আৰম্ভ কৰিছে।

আনহাতে, তৃণমূলক কংগ্ৰেছৰ প্ৰাৰ্থী শ্ৰীজগদীশ বাৰ্মা বসুনিয়াই আজি ২ নম্বৰ কোচবিহাৰ ব্লকৰ প্ৰচাৰিহাট অঞ্চলত প্ৰচাৰ চলোৱাৰ লগতে দলৰ মহিলা গোটৰ এটা অনুষ্ঠানতো অংশগ্ৰহণ কৰে।

০০০০০০০

আমেৰিকাৰ ৰাষ্ট্ৰীয় নিৰাপত্তা উপদেষ্টা জেক চুলিভানে ইজৰাইলৰ বিমান আক্ৰমণত হামাছৰ ডেপুটি মিলিটাৰী কমাণ্ডাৰ মাৰৱান ইছাৰ মৃত্যু হোৱা বুলি প্ৰকাশ কৰিছে। ইজৰালিৰ সংবাদ মাধ্যমৰ সূত্ৰই প্ৰকাশ কৰা অনুসৰি যোৱা সপ্তাহত মধ্য গাজাৰ নুছেইৰাট শৰনাৰ্থী শিবিৰৰ অন্তৰ্গত এটা সুৰগ কমপ্লেক্সত চলোৱা আক্ৰমণত ইছা নিহত হৈছিল। ইফালে গাজা নিয়ন্ত্ৰণ কৰা পেলেষ্টাইনী গোটটোৱে তেওঁৰ মৃত্যুৰ খবৰ সন্দৰ্ভত আনুষ্ঠানিকভাৱে কোনো মন্তব্য কৰা নাই।

৭ অক্টোবৰৰ পৰা যুদ্ধ আৰম্ভ হোৱাৰ পিছত ইছাই হ'ব হামাছৰ মৃত্যু হোৱা আটাইতকৈ জ্যেষ্ঠ নেতা। যোৱা বছৰৰ অক্টোবৰ মাহত ইজৰাইলক আক্ৰমণ কৰাৰ সিদ্ধান্তত ইছা পোনপতীয়াকৈ জড়িত আছিল আৰু তেওঁ ইজৰাইলৰ অন্যতম অপৰাধী ব্যক্তি হিচাপে গণ্য কৰা হৈছিল।

০০০০০০০

:: সমাপ্ত ::